

فکر و نظر..... اسلام آباد

جلد: ۲۲ شمارہ: ۳

مقاصد شریعت کے فہم و تطیق میں اختلاف کا حل*

محمد نجات اللہ صدیقی ☆☆

اختلاف ہماری انفرادیت اور آزادی کا ایک لازمی پہلو ہے۔ اختلاف چیزوں کو سمجھنے میں بھی ہوتا ہے اور ان کو برتنے میں بھی۔ نئے پیش آمدہ مسائل کو سمجھنے، ان سے متعلق مقاصد شریعت کی تعین اور کسی مخصوص صورت حال میں ایسے فیصلہ (حکم) تک پہنچنے میں اختلاف ایک قدرتی بات ہے جس کے ذریعہ مقاصد شریعت کی تکمیل و تحصیل مطلوب ہو۔ اس مقالہ میں اس بات پر غور کیا جائے گا کہ ایسی صورت میں کیا کیا جائے۔ اسلام نے ہمیں اختلاف کی صورت میں فیصلہ کرنے کا کیا طریقہ بتایا ہے۔

اس سے پہلے ہم یہ دیکھے ہیں کہ مقاصد شریعت کی پہچان اور تطیق میں عقل و فطرت کلیدی روں ادا کرتی ہے (۱)۔ آج کی گنتگو کا آغاز ہم اس صورت حال کے تجربے سے کریں گے جو غور و فکر کا سبب بنا۔ یہ بتانے کے بعد کہ یہ تجربہ ایک عقلی کام ہے اس بات پر غور کیا جائے گا کہ اس صورت حال سے متعلق مقاصد شریعت کو پہچاننے میں اختلاف کیوں وارد ہے۔ یہ بھی دیکھا جائے گا کہ یہ کوئی نئی بات نہیں، ہمیشہ ایسا ہوتا رہا ہے۔ اس کے بعد ہم باہم مشورے سے کسی فیصلہ تک پہنچنے کے اس طریقے پر غور کریں گے جو اسلام نے سکھایا ہے۔ اس سیاق میں یہ دیکھا جائے گا کہ شورائی طریق فیصلہ کے کیا تقاضے ہیں اور ان تقاضوں کو پورا کرنے کے لئے ہمیں کیا کرنا ہو گا۔ آخر میں اس بات کا جائزہ لیا جائے گا کہ معاصر مسلم معاشرہ نے اس سلسلہ میں اب تک کتنی پیش رفت کر لی ہے۔

* ڈاکٹر محمد نجات اللہ صدیقی صاحب کے تین مقالات فکر و نظر کے درج ذیل شماروں میں طبع ہو چکے ہیں۔ یہ مقالہ بھی اسی سلسلہ کی کڑی ہے۔

- ۱۔ مقاصد شریعہ، ایک عصری مطالعہ۔ اپریل، جون ۲۰۰۳ء
 - ۲۔ مقاصد شریعہ اور معاصر اسلامی فکر۔ وقارع اور امکانات۔ اکتوبر، دسمبر ۲۰۰۵ء
 - ۳۔ مقاصد شریعہ کی پہچان اور تطیق میں عقل و فطرت کا حصہ۔ جنوری، مارچ ۲۰۰۶ء
- ☆☆ وزیریگ پروفیسر، اسلامک ریسرچ اینڈ ٹریننگ انسٹی ٹیوٹ، اسلامی ترقیاتی بینک، جدہ۔ سعودی عرب۔

یہ طے کرنا بڑا مشکل کام ہے کہ اختلاف ہوتا کیوں ہے۔ پھر بھی اس امر پر غور کرنے سے فائدہ ہو گا اور اختلافات سے بنتے میں مدد ملے گی۔ ہمارے لیے تین طرح کے اختلافات زیادہ قابل توجہ ہیں: پیش آمده صورت حال کو سمجھنے میں اختلاف، اللہ تعالیٰ کی ہدایات کو سمجھنے میں اختلاف اور اس بات میں اختلاف کہ کیا فیصلہ کیا جائے۔

حالات کے تجزیے میں اختلاف

اپنے ماحول کو ہم اپنے حواس کی مدد سے جانتے ہیں۔ مگر کسی چیز کو سمجھنے کے لیے محض اسے جان لینا کافی نہیں۔ عقل کو بہت کچھ اور کرنا پڑتا ہے۔ حافظہ، تجربہ اور تخلیل (imagination) کے علاوہ علوم پر دسترس کی بھی اس عمل میں بڑی اہمیت ہے۔ افراد انسانی چوں کہ ان تمام باتوں میں ایک دوسرے سے کم و بیش مختلف ہوتے ہیں، اس لیے قدرتی طور پر اپنے ماحول کے تجزیے میں ان کے درمیان اختلاف پایا جاتا ہے۔ یہ اختلاف اس صورت میں اور زیادہ ہوتا ہے جب ایسے پیچیدہ مظاہر سے واسطہ ہو جیسے ماحولیاتی تلوث global warming، افراط زر، اقتصادی پس ماندگی، وغیرہ۔ اس اختلاف کو رفع کرنا یا اس میں کمی کی کوشش اہمیت رکھتی ہے کیوں کہ صورت حال کو سمجھنے میں جتنا اتفاق ہو گا اجتماعی طور پر کسی فیصلہ تک پہنچنے اور اس پر عمل درآمد میں اتنی ہی آسانی ہوگی۔ اختلاف میں کمی کی پہلی شرط باہم تبادلہ خیالات ہے۔ اجتماعی سطح پر ریسرچ کا اہتمام اور مسئلہ زیر غور سے متعلق جو معلومات میسر ہوں ان کی عام اثناع بھی ضروری ہے۔ مگر ان سب باتوں سے زیادہ اہم یہ بات ہے کہ اس بارے میں وہم و گمان، نظر و تجھیں، سنبھالنے والے باتوں اور خرافات یا mythology پر بھروسہ نہ کیا جائے۔ جسمانی امراض کا معاملہ ہو یا سماجی اجھنوں کا، کسی تشخیص پر صرف اس لیے اصرار نہ کیا جائے کہ آبا و اجداد سے یہی مانتے چلے آئے ہیں، جب کہ نئی تحقیقات سے پرانی تشخیص غلط ثابت ہو چکی ہو۔

ہدایات الہی کو سمجھنے میں اختلاف

اللہ تعالیٰ کی ہدایات جانے کے لیے ہم قرآن و سنت کی طرف رجوع کرتے ہیں۔ قرآن پاک کی زبان عربی ہے، وہ ساتویں صدی عیسوی میں نازل ہوا تھا اور اس کا نزول ایک خاص جغرافیائی خط میں بنے والی قوم پر ہوا تھا۔ آج الکیویں صدی میں مختلف زبانیں بولنے والے، مختلف ملکوں میں رہنے والے لوگوں کے درمیان اس کے سمجھنے میں اختلاف کی جڑیں زیادہ تر انہی تین میں پہنچتے ہیں: زبان، مکان اور زمان۔ جہاں تک ان اختلافات سے عہدہ برآ ہونے کا تعلق ہے، ان تینوں میں

سب سے آسان وہ ہے جو بادی انظر میں سب سے مشکل معلوم ہوتا ہے، یعنی زبان کا اختلاف۔ اس کی وجہ یہ ہے کہ وقت گزرنے کے ساتھ علماء نے زبان سے متعلق علوم، لغت و معانی، نحو و صرف، بلاغت.....وغیرہ کو مرتب کر دیا اور یہ ممکن ہو گیا کہ وہ لوگ بھی عربی زبان میں مہارت حاصل کر لیں جن کی مادری زبان عربی نہ ہو۔ نیز متجمیں کی خدمات کے طفیل دنیا کی بیشتر زبانوں میں قرآن پاک کے ترجمے اور تفاسیر بھی میسر ہو گئے۔ ان سب کے باوجود اس حقیقت سے انکار نہیں کیا جا سکتا کہ لسانی، لغوی اور مماثل بنیادوں پر فہم قرآن میں اختلاف کا سلسلہ جاری ہے اور جاری رہے گا۔

جغرافی طور پر مختلف علاقوں کے درمیان جو اختلافات پائے جاتے ہیں ان کا احاطہ دشوار ہے۔ درجہ حرارت، رات دن کی کمی بیشی، بارش کی مقدار اور اس کا زراعت وغیرہ پر اثر..... ان میں سے چند نمایاں چیزیں ہیں۔ مجموعی طور پر ان چیزوں کا اثر لباس، وضع قطع، مکانوں کی ساخت، غذا، اور رہن سہن سے متعلق دوسرے امور پر پڑتا ہے۔ قرآن کا منشاء سمجھنے میں ان باتوں کا لحاظ ضروری ہے، جیسا کہ ہم آگے واضح کریں گے۔ یہاں صرف یہ نوٹ کرنا ہے کہ قرآن فہمی میں اختلاف کی ایک وجہ یہ بھی رہی ہے اور رہے گی کہ حکم شرعی کی تعین، یعنی مسئلہ زیر غور سے متعلق فیصلہ کرنے میں ان باتوں کا کس حد تک لحاظ کیا جائے جن کا تعلق مکانی فرق سے ہے۔

زمانہ آگے بڑھتا رہتا ہے اور اس کے ساتھ بڑی بڑی تبدیلیاں آتی ہیں۔ ان میں بعض تبدیلیاں ایسی بھی ہوتی ہیں جن کو سامنے رکھنا قرآن فہمی کے لئے ضروری ہے۔ پہلے ہم زمانہ آگے بڑھنے کے ساتھ آنے والی بعض بڑی تبدیلیوں کا ذکر کریں گے۔ انسانی آبادی میں اضافہ، نقل و حمل اور مواصلات کے بہتر اور زیادہ تیز رفتار ذرائع میسر آتا۔ اشیاء و خدمات کی پیداوار میں توسعہ اور اس کے ساتھ ان کے مبادلہ کے ذرائع و وسائل اور طریقوں میں تبدیلی، نیز نئے پیداواری رشتہوں اور تنظیم کی نئی شکلوں کا اختیار کیا جاتا..... مگر ان تمام تبدیلیوں سے زیادہ اہم وہ نیا علم ہے جو انسان کو اپنے جسم و دماغ، اپنے سماج، اپنے جغرافیائی ماحول، اور باعوم کائنات کے بارے میں سائنس کی ترقی کے نتیجہ میں حاصل ہوا ہے۔ قرآن ہم سے کیا چاہتا ہے اور اس کا منشاء پورا کرنے کا بہترین طریقہ کیا ہے، یہ ان باتوں کو سامنے رکھے بغیر نہیں معلوم کیا جا سکتا۔ ظاہر ہے کہ سارے لوگ ان تبدیلیوں کو نہ یکساں وزن دیتے ہیں نہ ان کو ان کے بارے میں یکساں معلومات ہیں جن کا ہم نے ذکر کیا ہے۔ چنانچہ قرآن فہمی میں اختلاف کی ایک بڑی وجہ زمانہ کی تبدیلی کے ساتھ آنے والی تبدیلیوں کے بارے میں لوگوں کی بصیرت اور پس منظر (perception and perspective) کا ایک دوسرے سے مختلف ہونا ہے۔

سنت قرآن کی شرح ہے۔ رسول کریم ﷺ کے اسوہ کو سامنے رکھے بغیر ہدایت اللہ کا فہم مکمل نہیں ہو سکتا۔ سنت کے فہم میں بھی (زمان و مکان اور زبان سے متعلق) وہ تینوں باتیں سامنے رکھنا ہوں گی جن کا اوپر ذکر کیا گیا ہے۔ مزید براہ سنت کو سمجھنے میں کچھ اور باتیں بھی سامنے رکھنا ہوں گی۔ سنت رسولؐ کا بیان جن احادیث میں آیا ہے وہ سند کے اعتبار سے ایک درجہ کی نہیں ہیں اور اس درجہ بندی میں بھی اختلاف پایا جاتا ہے۔ یہ بات اس کے علاوہ ہے کہ کسی حدیث کا درجہ کتنا ہی بلند ہو وہ قرآن کے درجہ کو نہیں چھو سکتی۔ اسناد میں اختلاف کے ماسوا حدیث کے بارے میں اختلاف کی دوسری بنیادیں بھی ہیں جن کا مطالعہ مناسب مراجع کے ذریعہ کیا جا سکتا ہے۔ اس مقالہ کے موضوع کے پیش نظر ہمارے لیے مسئلہ پر ایک دوسرے زاویہ سے نگاہ ڈالنا زیادہ مفید ہو گا۔ رسول اللہ ﷺ کا فہم قرآن اور اس فہم کے مطابق عملی اقدامات ہمارے لیے سند ہیں۔ مگر منشاء ہدایت کا یہ فہم اور اس کی یہ تطبیق ایک مخصوص زمان و مکان میں عمل میں آئی اور اس کو اسی سیاق میں دیکھا اور سمجھا جانا چاہیے۔ اس بات کی معدود مثالیں موجود ہیں کہ سیاق (context) بدل جانے کی وجہ سے اس سے مختلف فیصلہ کیا گیا جو رسول اللہ ﷺ نے کیا تھا^(۲)۔ یہاں ان تفصیلات میں جانے کی بجائے صرف یہ نوٹ کرنے کی ضرورت ہے کہ فہم سنت میں اختلاف کی بہت سی وجہیں ہو سکتی ہیں جن میں یہ وجہ بھی شامل ہے کہ رسول اللہ ﷺ نے جس سیاق میں فیصلہ کیا تھا اس کے بارے میں لوگ ایک رائے نہ رکھتے ہوں۔ اس کی تاریخی مثالیں آگے سامنے آئیں گی۔

فیصلہ میں اختلاف

ماحول کا تجزیہ اور قرآن و سنت کی طرف رجوع اس لیے ضروری ہوا کہ ہم یہ طے کر سکیں کہ کرنا کیا ہے۔ کچھ لوگ اس رائے کے بھی ہو سکتے ہیں کہ کسی نے فیصلہ کی نہ ضرورت ہے نہ گنجائش۔ فرض کیجیے اس مرحلہ سے گزر گئے، تو بھی فیصلہ در پیش آ جانے پر اختلاف واقع ہونے کی کئی وجہیں ہو سکتی ہیں۔ پہلا سوال یہ ہو سکتا ہے کہ فیصلہ کرنے والا کون ہو۔ دوسرا یہ کہ فیصلہ اگر بہت سے لوگوں کو مل کر کرنا ہوا تو سب کی رائے یکساں وزن رکھے گی یا نہیں۔ اس بارے میں بھی اختلاف وارد ہے کہ مجرّد کثرت رائے سے فیصلہ کیا جائے یا اس سے بھاری اکثریت درکار ہو گی۔ کوئی یہ بھی کہہ سکتا ہے کہ فیصلہ وہی قابل قبول ہے جو مکمل اتفاق رائے سے ہو۔ یہ اختلاف بھی موجود ہے کہ جو فیصلہ کیا جائے وہ ساری دنیا کے مسلمانوں کے لیے ہے یا کسی ایک ملک یا چند ملکوں کے لیے۔ اس بات کے بارے میں بھی اختلاف ہو سکتا ہے کہ فیصلہ عارضی یا کسی متعین مدت کے لیے

ہے یا ہمیشہ کے لیے۔ یہ سوال بھی ہو گا کہ فیصلہ ایسا ہے جو متعلقہ افراد کی مرضی کے علی الرم ان پر لاگو ہو گا یا انھیں اس کو قبول کرنے یا نہ کرنے کی آزادی ہوگی۔..... یہ بڑے اہم اختلافات ہیں لیکن ان سے کہیں زیادہ سکھیں وہ اختلافات ہیں جو کسی فیصلہ سے متوقع فوائد یا ان مکمل نقصانات کے بارے میں ہوں جن کا اندیشہ ہو۔ واقعہ یہ ہے کہ اکثر پیش آمدہ نئے مسائل کا تعلق ایسے امور سے ہوتا ہے جو نہ خالصہ مفید ہوں نہ سرتا پا مضر، بلکہ جن میں نفع و نقصان دونوں پہلو ہوتے ہیں اور فیصلہ کا مدار دونوں کے درمیان موازنہ پر ہوتا ہے۔ یہ موازنہ بہت مشکل کام ہے۔ فوائد کبھی کسی گروہ کو ہونے والے ہوتے ہیں اور نقصانات کسی دوسرے گروہ کو اور اکثر اوقات ملی جملی صورت حال سے سابقہ پڑتا ہے۔ یعنی نفع عام بھی ہو تو سب کو برابر نہیں ہوتا اور یہی حال نقصان کا بھی ہو سکتا ہے۔ نفع کا تعلق کبھی ہمارے جسم و جان سے ہوتا ہے کبھی خاندان اور سماج سے۔ کبھی نفع نقصان اقتصادی نوعیت کے ہوتے ہیں کبھی سیاسی نوعیت کے، بلکہ اکثر کئی طرح کے منافع اور کئی طرح کی مضراتیں سامنے ہوتی ہیں ان سب پر مسترد یہ کہ بعض منافع یا مضراتیں وقتی سمجھی جاتی ہیں اور بعض طویل المیعاد، ایسے میں اختلافات کا ہونا ناگزیر ہے۔

اس فہرست کو مزید طول دیے بغیر اب ہم اصل موضوع کی طرف لوٹیں گے: مقاصد شریعت کے فہم و تطبیق میں بہت سی وجہ کی بنا پر اختلاف ہوتا ہے، پھر اختلاف کی صورت میں کیا کیا جائے؟ اس سلسلہ میں یہ ضروری ہے کہ اختلاف کو نہ صرف موجود سمجھا جائے بلکہ اس کے وجود کو برا، قابل مذمت یا قابل افسوس و ندامت قرار دینے کی بجائے اسے ایک نارمل امر واقعہ سمجھتے ہوئے اس سے عہدہ برا ہونے کا اہتمام کیا جائے۔

ساتھ ہی یہ بھی ضروری ہے کہ اختلاف دور کرنے یا کم سے کم اس کا دائرہ محدود کرنے کو ایک پسندیدہ کام اور مطلوب قرار دیا جائے، کیوں کہ اس سے پیش آمدہ صورت حال میں مقاصد شریعت کی شناخت اور اس کے عملی تقاضے پورا کرنے میں مدد ملے گی۔

تیسرا اہم بات یہ ہے کہ ان باتوں کا اہتمام کیا جائے جو رفع اختلاف کے لیے ضروری ہیں، مثلاً تبادلہ خیالات اور اظہار خیال کی آزادی، آزادی اجتماع و تنظیم وغیرہ۔ متعلقہ معلومات کو جمع کرنے اور انہیں پھیلانے کا انتظام بھی درکار ہے۔

یہ بات بھی اہم ہے کہ رفع اختلاف کو مطلوب قرار دینے اور اس کے لیے کوشش کرنے کے ساتھ لوگ اس بات پر قانون ہوں کہ اگر ان کے درمیان صورت احوال کے تجزیے، اس کے بارہ میں

ہدایت الہی کو سمجھنے اور متعلقہ مقاصد شریعت کی تعین میں پورا اتفاق نہ ہو سکا تو بھی فیصلہ کی شکل نکالی جا سکے گی اور وحدت امت برقرار رہے گی، نیز یہ کوئی عجوبہ نہ ہو گا، مسلمان پہلے بھی ان جیسے حالات سے گزر چکے ہیں۔

آئیے اب ہم یہ دیکھیں کہ زبان، مکان اور زمان کے فرق سے پیدا ہو سکتے والے اختلافات کو کم کرنے اور ان کا دائرہ محدود کرنے اور معاشرہ میں ان کی وجہ سے تشویش اور افسردگی پیدا ہونے کی روک تھام کے لیے ہمیں کیا کرنا چاہیے۔

زبان کے فرق کو بنائے اختلاف بننے سے روکنا

اس بات کا اہتمام کرنا ہو گا کہ ہر ملک میں ایسے تعلیمی اور تحقیقی ادارے موجود ہوں جو ایسے عالم تیار کر سکیں جو عربی زبان و ادب پر اعلیٰ درجہ کی قدرت اور مکمل عبور رکھتے ہوں۔ ساتھ ہی اس بات کا بھی انتظام کرنا ہو گا کہ اس ملک کی زبان یا زبانوں میں اسلام کی بنیادی کتابیں دستیاب ہوں تاکہ عام مسلمانوں کے لیے بھی، جو عربی زبان میں دسترس نہ رکھتے ہوں، زیر غور امور پر بحث و مذاکرہ میں حصہ لینا ممکن ہو۔ ترجموں کی صحت کی جانچ کے علاوہ ان کی وسیع اشاعت بھی ضروری ہے۔ جن اسلامی علوم کی امہات کتب کا ترجمہ نجی دائرے میں نہ سامنے آ رہا ہو ان کے ترجمہ اور نشر کا اجتماعی سطح پر اہتمام کیا جانا چاہیے۔ اصل ہدف یہ ہے کہ زبان کا فرق حل طلب مسائل پر غور و فکر اور تبادلہ خیال میں نہ توانع بننے نہ اختلافات کا دائرہ وسیع کرے۔

مکانی فرق سے عہدہ برآ ہونے کی ضرورت

اللہ کا آخری ہدایت نامہ عرب میں نازل ہوا جب کہ اس کی پیروی دنیا کے ہر حصے میں کی جاتی ہے۔ اس کا تقاضا ہے کہ ایک طرف تو سرزمین عرب کا علم ہو اور دوسری طرف ان ملکوں کا جس میں تعمیل احکام و ہدایات مطلوب ہو۔ دنیا کے بارے میں عام معلومات کے ساتھ انسانی جغرافیہ (human geography) کی طرف خصوصی توجہ درکار ہے۔ پہاڑی علاقوں، میدانی علاقوں، ریگستانی علاقوں اور ساحلی علاقوں میں بننے والوں کے عادات و اطوار، بود و باش اور عرف میں قدیم سے جو فرق پائے جاتے ہیں ان کا تعلق بہت سے ایسے مسائل سے ہو سکتا ہے جو ہمارے سامنے آئیں، لہذا ان کے بارے میں علم سے اختلاف کم کرنے میں مدد سکتی ہے۔ جگہ سے متعلق معلومات کا تعلق قرآن و سنت کو سمجھنے کے ساتھ تو ہے ہی، فقہ، تفسیر، شرح احادیث اور اسلامی تاریخ کی تدوین چونکہ زیادہ تر جزیرہ العرب کے باہر، عراق، شام اور مصر وغیرہ میں ہوئی اس لیے ان علاقوں کے بارے

میں جغرافیائی معلومات کی بھی اہمیت ہے۔ کسی بات کے گھرے فہم کے لیے یہ جاننا ضروری ہے کہ وہ کہاں کہی گئی۔ ان معلومات میں کمی اکثر اس بات کی تعبیر میں اختلاف کا سبب بن جاتی ہے۔ بحث کے اس حصہ میں ہم ان باتوں کی نشاندہی کر رہے ہیں جو اختلاف آراء کا دائرہ محدود کر سکتی ہیں۔

چوں کہ زیر غور مسئلہ کے بارے میں فیصلہ کا نفاذ دنیا کے کسی بھی علاقے میں کیا جاسکے گا اس لیے مختلف علاقوں کے ایسے جغرافیائی حالات جو زمانہ کے ساتھ ہونے والی ترقیات سے متاثر نہ ہوئے ہوں، مثلاً دن رات کی کمی بیشی، ان کے بارے میں معلومات کی زیادہ اہمیت ہے۔

زمانہ بدلنے سے رونما ہونے والے فرق کے بارے میں اختلافات کا مسئلہ

زمانہ کے آگے بڑھنے کے ساتھ جو تبدیلیاں بافعال واقع ہو چکی ہیں ان کو جاننے اور سمجھنے میں اختلاف کی وجہ صرف ناواقفیت ہو سکتی ہے۔ بعض امور زندگی کے بارے میں واقفیت عام کرنا آسان ہے، مثلاً ذرائع نقل و حمل اور مواصلات میں آنے والی تبدیلیاں۔ مگر بعض پیچیدہ امور کا معاملہ اتنا آسان نہیں۔ انسانی نسبیات، سماجی اداروں، تعلیم و تربیت، مرض و علاج، جرم و سزا.....وغیرہ کے بارے میں علوم میں بڑی ترقی ہوئی ہے مگر ان کے بارے میں معلومات عام کرنے میں دو بڑی مشکلیں سامنے آتی ہیں: پہلی مشکل یہ ہے کہ یہ باتیں عام فہم نہیں ہوتیں، ان کو سمجھنے کے لیے کچھ اور جاننا سمجھنا ضروری ہوتا ہے جو سب کو میر نہیں ہوتا۔ دوسری مشکل یہ ہے کہ مواصلات وغیرہ میں مذکورہ بالا تبدیلیوں کی طرح یہ دوسری تبدیلیاں جو نسبیات، سماجیات، اقتصادیات، علم تعلیم و تربیت، علم الامراض، علم الادویہ، اور علم الجرائم (Criminology) وغیرہ میں آئی ہیں ان کا تعلق محسوسات سے نہ ہونے کی وجہ سے خود اہل علم و ہنر کے درمیان ان کے بارے میں بڑے اختلافات پائے جاتے ہیں۔ پھر بھی ہماری کوشش ہونی چاہیے کہ جو نیا مسئلہ زیر غور آئے اس سے متعلق تازہ ترین معلومات سامنے رکھیں۔ اگرچہ اس بارے میں ہر ایک کی رائے ایک نہ ہو سکے گی کہ کل اور آج میں کتنا فرق ہے پھر بھی اس بارے میں اختلاف کا دائرہ ضرور محدود ہو جائے گا۔

یہاں یہ بات سامنے رکھنا ضروری ہے کہ کل سے مراد صرف وہ زمانہ نہیں جس میں قرآن نازل ہوا بلکہ حدیث کی جمع و تدوین، فقہ کے مختلف اسکولوں کا ظہور و عروج، اور دیگر اسلامی علوم کے نشوونما کا زمانہ بھی، حسب موقع اور مسئلہ زیر غور کی مناسبت سے، اہم ہے۔ عمومی طور پر یہ بات سامنے رہے کہ جب بھی کسی عبارت (text) یا امر واقعہ (event) کا حوالہ دیا جائے اس کے زمانہ بیان یا زمانہ وقوع کا ذکر آئے اور بتایا جائے کہ اس وقت اور آج میں کوئی ایسا فرق تو واقع نہیں ہوا جس

کا فیصلہ پر اثر انداز ہونا ناگزیر ہو؟ ظاہر ہے اس سوال کا جواب مختلف شرکاء بحث مختلف دیں گے، اہم بات یہ ہے کہ لوگ اختلاف کی ان وجوہوں سے باخبر ہوں، ان کو عقیدہ و مسلک کا اختلاف نہ بننے دیں اور اختلافات کے باوجود تبادلہ خیالات اور بحث و مذاکرہ کے لیے تیار رہیں۔

میرا خیال ہے کہ نئے پیش آمدہ مسائل پر غور و فکر کے ذریعہ کسی فیصلہ تک پہنچنے کے عمل میں آج ہمیں جن ممکن اختلافات سے واسطہ ہے ان میں اس قسم کے اختلاف کی اہمیت سب سے زیادہ ہے جس کا اس وقت ذکر ہے۔ ساتھ ہی یہ بھی ایک حقیقت ہے کہ امت کو جتنی کامیابی زبان اور مکان کے فرق پر مبنی اختلافات سے نبٹنے میں ہوتی ہے اتنی زمانہ کی تبدیلی پر مبنی اختلافات سے نبٹنے میں نہ ہو سکی۔ آئندہ ہم اس بات پر گفتگو کریں گے کہ اس کی کی تلافی کے لیے ہمیں کیا کرنا چاہیے، مگر پہلے اس بات پر غور ضروری ہے کہ ایسا کیوں ہوا؟

مسلمانوں کے فکری احوال اور بدلتا ہوا زمانہ

اس سلسلہ میں دو باتیں سب سے نمایاں ہیں۔ پہلی بات یہ ہے کہ زمانہ آگے بڑھنے کے ساتھ زندگی میں آنے والی تبدیلیوں کی رفتار یکساں نہیں رہی۔ عہدِ نبویؐ کے بعد کئی صدیوں تک نقل و حمل اور مواصلات کے ذرائع میں کوئی بڑی ترقی نہیں ہوتی، زراعت و صنعت کا حال بھی یہی رہا۔ طاقت (energy) جب تک صرف انسانوں کی قوت بازو، حیوانات یا ہوا اور پانی سے حاصل کی جاتی رہی، یہی حال رہا۔ سترہویں صدی عیسوی میں، یعنی عہدِ بُوت کے ہزار سال بعد، بھاپ کا انجن دریافت ہونے سے نقل و حمل کی دنیا میں ایک بڑی تبدیلی آئی۔ مگر دو صدی بعد بھلی کی دریافت نے انقلابی اثرات مرتب کیے اور بیسویں صدی میں پہلے پڑول کے بڑے پیانے پر استعمال اور پھر ایٹمی طاقت کی دریافت نے دنیا بدل دی۔ دوسرے الفاظ میں اسلامی تاریخ کے پہلے ہزار سال اور اس کے آخر کے پانچ سو سالوں میں تبدیلیوں کی رفتار اتنی مختلف رہی کہ کوئی مقابلہ ممکن نہیں۔

دوسری قابل توجہ بات یہ ہے کہ جب تک مسلمان خود مختار رہے ان کا رویہ فکری اختلافات، اظہار خیالات کی آزادی، اور بحث و مذاکرہ کے بارے میں اس سے مختلف رہا جو انہوں نے دوسری غیر مسلم اقوام کے زیر حکومت آجائے کے بعد اختیار کر لیا۔ بلکہ ضروری ہے کہ اُول الذکر دور کو بھی دو ادوار میں تقسیم کیا جائے، زمانہ عروج و اتحکام جو پہلے دور کے نصف اُول میں رہا اور اضھال اور زوال کا زمانہ جو مختلف علاقوں میں مختلف رہا، مگر دوسرے پانچ سو سالوں میں کہیں بھی وہ بات نہ رہی جو شروع کے پانچ سو سالوں میں تھی۔ پوچھی صدی ہجری تک آزادی فکر اور علمی ترقی اپنے انتہائی

عروج پر تھی جس کے بیان سے لاہوریاں بھری پڑی ہیں۔ اس کے بعد سیاسی اختلافات اور طوائف الملوکی کا دور دورہ رہا۔ ایسا لگتا ہے کہ عوام کو انتشار فکر و عمل سے بچانے کے خیال سے ہر ایک کو کسی فقہی مذہب سے وابستگی کا مشورہ دیا جانے لگا، کلامی بحثوں کے لاطائل سلسلہ پر بند باندھنے میں عاقیت سمجھی گئی اور اس خود اعتمادی کی جگہ جس نے عروج کے زمانے میں سارے جہاں کی حکومتیں سمیٹنے اور انھیں اسلامی جامہ پہنانے کی ہمت دی تھی، انجانے کے خوف اور ہر نئی بات کی طرف سے اندیشہ نے لے لی۔ ادھر یہ کیفیت جڑ پکڑ رہی تھی ادھر استعمار کی یلغار نے پوری انت کو دفاعی انداز اختیار کرنے پر مجبور کر دیا۔ پندرہویں صدی عیسوی میں اپین سے نکالے جانے اور اس کے دو سو سال بعد مغل اور عثمانی زوال کا آغاز، اٹھارویں، اٹھیویں صدیوں میں پوری دنیاۓ اسلام پر استعماری تسلط اور مسلمانوں کی فکری فضا میں عیسائی مشریوں کے مچائے ہوئے شور و غوغما کا پیش خیمہ ثابت ہوا۔ یہی زمانہ تھا جب یورپ میں صنعتی انقلاب کے نتیجہ میں زمانہ آگے بڑھنے کے ساتھ رونما ہونے والی مذکورہ بالا تبدیلیاں نے سوالات اٹھا رہی تھیں مگر امت کا اندر وہی فکری ماحول بدل چکا تھا، تقلید چامد کو اصحاب و اخطاط سے بچانے کا واحد طریقہ سمجھا گیا جو آواز کسی نے گوشے سے اٹھی اس پر دشمن کے ایجٹ ہونے کا گمان ہوا، کسی شامت کے مارے نے اگر یہ کہہ دیا کہ دشمنوں کے پاس کچھ ایسا بھی ہے جو سکھنے کے لائق ہے تو اسے خارج از ملت قرار دیا گیا۔

بیسویں صدی کے وسط میں یکے بعد دیگرے سارے مسلمان اکثریت والے علاقوں کی آزاد ملکتیں قائم ہونے کے بعد صورت حال تیزی سے بدلنے لگی۔ مگر صورت حال میں ان خوش آئند تبدیلیوں کا ذکر بعد میں، ابھی ہمیں اس سوال کا جواب دینا ہے جو اوپر کیا گیا: امت زمانہ آگے بڑھنے کے ساتھ آنے والی تبدیلیوں سے کما حقہ کیوں نہ نمٹ سکی؟ جیسا کی اوپر کی سطروں میں بتایا گیا اس کی وجہ یہ ہوئی کہ جب تیز رفتار تبدیلیوں کا سیلاب آیا تو مسلمان معاشرہ اندر وہی اور بیرونی دونوں طرح کے اسباب کی بنا پر خود اعتمادی سے محروم، اندیشوں سے لبریز اور خوف نکست و ریخت میں بیٹلا ہو چکا تھا۔ اپنے ماضی کے سرمایوں کو بچانے کی خاطر اس نے مستقبل کی دنیا کی لگام کو دوسروں کے ہاتھوں میں جانے دیا مگر اس کی ہمت نہ کرسکا کہ ایک نئے اسلامی مستقبل کی تغیر کے لیے ماضی پر تلقیدی نظر ڈالے، تلقید کی مانوس راہوں کو چھوڑ کر انجانے راستوں پر قدم رکھنے کی جرأت کرے اور اپنے دور اول کی طرح دنیا بھر سے مفید مطلب چیزوں کو سیکھتا ہوا آگے بڑھے۔ اب ان تاریخی اسباب کا ماتم کرنے یا ان کا تدارک نہ کر سکنے پر دوسروں یا اپنوں کو مطعون کرنے میں وقت ضائع کرنے کی بجائے یہ سوچنا چاہیئے کہ اس صورت حال کو بدلائیسے جائے۔

تلافی مافات کا آغاز

جیسا کہ ہم نے اوپر اشارہ کیا، اس بات کا احساس عام ہو چکا ہے کہ زمانہ جو تبدیلیاں ساتھ لایا ہے ان سے نہنئے کے لیے کچھ کرنا ہے۔ اس فکری تبدیلی کا آغاز ہوئے دو صدیاں گزر گئیں، ان پر کافی گفتگو بھی کی جاتی رہی ہے۔ ان باتوں کو دہرانے کی بجائے آگے کی بات کرنے کی ضرورت ہے۔ دیکھنا یہ ہے کہ ہر مسلمان کو اپنے حالات کے مطابق ایک فعال فکری ماحول کی تغیر میں حصہ لینے کے لیے کیا کرنا چاہیے۔ خواندگی، تعلیم، صحّت، مالی حالت، فکر عالم، ربط باہم، انسار و تواضع، سب کے ساتھ تعاون، سب کے لیے اپنے ہی جیسے مقام و احترام کا اعتراف، اس اصول کو مان کر آگے بڑھنا کسی فرد یا گروہ کو کسی دوسرے فرد یا گروہ پر تسلط جمانے کا حق نہیں۔ یہ آداب دوسروں سے تعلقات میں برتنے سے پہلے مسلمانوں کو خود آپس میں برتنے ہوں گے۔ اس کا پہلا تقاضا یہ ہے کہ نئے پیش آمدہ اجتماعی مسائل میں فیصلہ (یا فتویٰ دینے) کا مجاز صرف اپنے گروہ یا اپنے حلقہ کے علماء و فقهاء کو سمجھنے کی بجائے ان مسائل میں فیصلہ کا اسلامی طریقہ اختیار کریں۔

شورائی طریق فیصلہ

اسلام نے یہ سکھایا ہے کہ اجتماعی امور میں فیصلہ با ہم مشورہ سے کیا جائے۔ قرآن کریم کے مطابق مسلمان وہ ہیں جو:

﴿وَالَّذِينَ أَسْتَجَابُوا لِرَبِّهِمْ وَأَقَامُوا الصَّلَاةُ وَأَمْرُهُمْ شُورَىٰ بَيْنَهُمْ﴾ (۳)

جو اپنے رب کا حکم مانتے ہیں، نماز قائم کرتے ہیں اور اپنے معاملات آپس کے مشورے سے چلاتے ہیں.....

اللہ تعالیٰ نے اپنے نبی کو بھی مشاورت کے بعد فیصلہ کرنے کی تلقین کی:

﴿وَشَارُورُهُمْ فِي الْأَمْرِ، فَإِذَا عَزِمْتَ فَتَوَكَّلْ عَلَى اللَّهِ﴾ (۴)

اور معاملات میں ان سے مشورہ کرو، اور جب (کسی کام کا) تجهیہ کر لو تو اللہ پر بھروسہ کرو۔

باہم مشورہ سے فیصلہ کرنے کا یہ طریقہ سارے ان امور میں مطلوب ہے جن سے کئی لوگوں کا مفاد وابستہ ہو، مثلاً خا ندائی امور:

﴿فَإِنْ أَرَادَا فَصَالًاً عَنْ تِرَاضٍ مِّنْهُمَا وَتَشَاءُرٍ فَلَا جُنَاحٌ عَلَيْهِمَا﴾ (۵)

لیکن اگر فریقین باہمی رضامندی اور مشورے سے دودھ چھڑانا چاہیں تو ایسا کرنے میں کوئی مضاائقہ نہیں۔

نبی کریم ﷺ نے بھی مشاورت کی تاکید فرمائی ہے:

سعید ابن مسیب نے علیؑ سے روایت کی ہے، کہتے ہیں کہ میں نے پوچھا، اے اللہ کے رسولؐ کبھی ہمارے سامنے کوئی ایسا معاملہ آ جاتا ہے جس کے بارے میں نہ تو قرآن نازل ہوا نہ آپؐ کی طرف سے کوئی سنت قائم ہوئی؟ آپؐ نے فرمایا اس معاملہ (میں فیصلہ) کے لیے مسلمانوں میں سے عالم لوگوں (یا فرمایا، عبادت گزار لوگوں) کو بلااؤ اور مشورے سے طے کرو، کسی ایک کی رائے پر فیصلہ کا مدار نہ ہو۔(۶)

ساتھ ہی آپؐ نے یہ بھی بتا دیا کہ جس سے مشورہ طلب کیا جائے اس کی بڑی ذمہ داری ہے:

Jabirؓ نے روایت کی ہے کہ رسول اللہؐ نے فرمایا: جب تم میں سے کوئی اپنے بھائی سے مشورہ طلب کرے تو اسے مشورہ ضرور دینا چاہیے۔ (۷)
ابوہریرہؓ روایت کرتے ہیں کہ رسول اللہؐ نے فرمایا: جس سے مشورہ کیا جائے تو وہ امانت کا ذمہ دار ہے۔ (۸)

اسوہ نبویؐ

نبی ﷺ خود ہر اجتماعی معاملہ میں مشورہ سے فیصلہ کرتے تھے:
ابوہریرہؓ سے مردی ہے کہ انہوں نے کہا: میں نے تم لوگوں میں کسی کو اپنے ساتھیوں سے اس قدر مشورے کرتے نہیں دیکھا جس قدر کہ رسول اللہؐ کرتے تھے۔ (۹)

آپؐ کے مشوروں کا تاریخی ریکارڈ بہت طویل ہے، یہاں نہ تو اس کا احاطہ ممکن ہے نہ ہمارے موضوع کا تقاضا ہے کہ ایسا کیا جائے۔ ذیل میں جو مثالیں نقل کی جا رہی ہیں ان سب کا تعلق انتہائی امور سے ہے۔ ہمارے موضوع کی نسبت سے اہم بات یہ ہے کہ جب کوئی اجتماعی معاملہ ایسا در پیش ہوا جس میں لوگوں کی رائیں مختلف تھیں تو اس پر آپؐ نے تبادلہ خیالات اور بحث و مباحثہ کے بعد فیصلہ کیا۔

جنگ بدر کے موقع پر سب سے مشورہ ہوا پھر آگے بڑھ کر قریش کو مراجحت دینے کا فیصلہ کیا گیا۔ (۱۰)

پھر جب کچھ لوگ قیدی بنا کر مدینہ لائے گئے تو یہ سوال پیدا ہوا کہ ان کے ساتھ کیا معاملہ کیا جائے۔ مشاورت ہوئی جس میں بڑا اختلاف ہوا، مگر جس نے جو رائے دی دلیل کے ساتھ دی۔ چوں کہ بعد میں وہی بھی نازل ہوئی اس لیے اس بحث کی پوری تفصیل کا مطالعہ سورہ افال، آیات ۷۶-۷۹ کی تفسیر اور سیرت کی کتابوں، خاص طور پر سیرت ابن حشام کی مدد سے بآسانی کیا جا سکتا ہے۔ ایک تاریخ ساز مشاورت وہ ہے جو جنگ احمد کے موقع پر ہوئی کہ لڑائی کے لیے مدینہ سے باہر نکلا چاہیے یا شہر کے اندر رہ کر لڑنا بہتر ہو گا۔ سورہ آل عمران آیت ۱۵۹ کا تعلق اسی مشاورت اور فیصلہ سے ہے۔ ہمارے موضوع، اخلاقی اجتماعی امور میں فیصلہ کا طریقہ، کی نسبت سے اس نظری کی بڑی اہمیت ہے۔ سید قطب نے اپنی تفسیر، فی خلال القرآن، میں مذکورہ بالا آیت کے ذیل میں اس پر بصیرت افروز بحث کی ہے، اس موضوع پر ابن حشام اور ابن قیم کا مطالعہ بھی مفید رہے گا۔ (۱۱) اسی طرح جنگ خندق اور خیر کے موقع پر مشاورت اور فیصلہ کی روپریوں پر نظر ڈالنا مفید رہے گا۔ اسی طرح قبیلہ غطفان سے صلح کرنے یا نہ کرنے کے بارے میں جو اختلاف ہوا اور جس بحث کے بعد فیصلہ کیا گیا وہ بھی سبق آموز ہے۔ (۱۲)

خلفاء راشدین کے نظائر

حضرت ابو میزؑ کے اہم فیضوں میں سے جو تبادلہ خیال، اختلاف، بحث اور مشورے کے بعد کیے گئے مانعین زکاۃ سے جنگ اور جمع قرآن نیز اہل روم سے لڑائی کے لئے فوج بھیجننا شامل ہے۔ ان کا مطالعہ تاریخی مراجع کی مدد سے کیا جا سکتا ہے۔ (۱۳)

حضرت عمرؓ کا عہد خلافت زیادہ طویل تھا اس لیے اخلاقی امور میں بحث و نظر کے بعد فیصلہ کی نظریں بھی آپ کے عہد میں زیادہ ملتی ہیں۔ سب سے معروکہ الارا مثال عراق و شام کی مفتوحة زمینوں کی ہے جس کا مطالعہ ضرور کرنا چاہیے۔ (۱۴) ذیل کے نظائر بھی سبق آموز ہیں۔

حارثؓ سے روایت ہے کہ انہوں نے کہا؛ شام کے کچھ لوگ عمرؓ کے پاس آئے۔ انہوں نے کہا ہمارے نصیب میں کچھ مال، گھوڑے اور غلام آئے ہیں۔ ہم چاہتے ہیں کہ اس میں سے کچھ زکوٰۃ ہم سے لی جائے (یہ) پاک ہو جائے۔ (حضرت عمرؓ نے) فرمایا میرے دونوں پیش روؤں نے ایسا نہیں کیا کہ میں ایسا کرسکوں۔ آپ نے محمد رسول اللہ ﷺ کے صحابیوں سے مشورہ طلب کیا جن میں علیؓ بھی شامل تھے۔ علیؓ نے کہا اچھی تجویز ہے بشرطیکہ یہ مستقل ٹکیں نہ بن جائے جو آپ کے بعد بھی لوگوں سے وصول کیا جانے لگے۔ (۱۵)

عبداللہ ابن عباسؓ سے روایت ہے کہ عمر بن الخطابؓ نے شام کا سفر کیا۔ جب وہ سرغ (نای جگہ پر) پہنچے تو فوج کے امراء، ابو عبیدہ بن الجراح اور ان کے ساتھیوں نے ان سے ملاقات کی۔ انھوں نے آپ کو بتایا کہ سرزین شام میں (طاعون کی) وباء پھیل چکی ہے۔ ابن عباسؓ کہتے ہیں کہ عمر بن الخطابؓ نے کہا مہاجرین اولین کو میرے پاس بلواء۔ چنانچہ وہ بلا لیے گئے۔ آپ نے ان سے مشورہ کیا کہ شام میں وباء پھیلی ہوئی ہے۔ ان کی رائیں مختلف تھیں۔ بعض نے کہا آپ ایک کام سے نکلے ہیں، ہماری رائے تو یہی ہے کہ اسے چھوڑ کر واپس نہ جائیں۔ کچھ دوسرے لوگوں نے کہا، آپ کے ساتھ رسول اللہ ﷺ کے صحابی اور باقی (بزرگ) لوگ ہیں ہم نہیں چاہتے کہ آپ ان لوگوں کو اس وبا میں جھوٹک دیں۔ عمرؓ نے کہا آپ لوگ جائیے، پھر آپ نے کہا انصار کو میرے پاس بلاو، تو میں نے انھیں بلوالیا اور آپ نے ان سے بھی مشورہ کیا تو انھوں نے بھی وہی موقف اختیار کیا جو مہاجرین کا تھا اور ان کے درمیان بھی اختلاف ہوا جیسا مہاجرین کے درمیان ہوا تھا۔ آپ نے فرمایا آپ لوگ جائیے، پھر کہا یہاں جو قریش کے شیوخ ہوں جنھوں نے فتح (مکہ) کے موقع پر ہجرت کی ہو ان کو بلاو۔ میں نے ایسے لوگوں کو بلا دیا، ان کے درمیان کوئی دو رائے نہیں تھی سب نے بھی کہا کہ ہماری رائے میں آپ (اپنے ساتھ آئے) لوگوں کے ساتھ واپس جائیں اور انھیں اس وبا کے حوالہ نہ کریں۔ (سب کی باتیں سننے کے بعد) عمرؓ نے اعلان عام کر دیا کہ صبح سوریے میں (واپسی کے لئے) اپنی سواری پر ہوں گا۔ چنانچہ (آپ کے ساتھ آئے) سب لوگ سوار ہو لیے۔ ابو عبیدہ بولے، کیا تقدیرِ الٰہی سے فرار اختیار کیا جا رہا ہے؟ عمرؓ نے جواب دیا، ابو عبیدہ، کاش یہ بات تمھارے سوا کسی اور نے کہی ہوتی! ہاں، ہم تقدیرِ الٰہی سے بھاگ کر تقدیرِ الٰہی کی طرف جا رہے ہیں۔

مطالعہ کرنے والا بآسانی یہ دیکھ سکتا ہے کہ رائے دینے والے بے جھجک بولتے تھے اور رائے ظاہر کرنے والوں کا دائرہ خاصہ وسیع تھا۔ ان فیصلوں کے پہلو بہ پہلو سید نا عمرؓ کا ایک کلیئہ مختلف قسم کا فیصلہ اسلامی کیلئہ کا آغاز ہجرت سے کرنے کا فیصلہ تھا جو عام صلاح و مشورہ کے بعد کیا گیا۔ ان چند جملکیوں سے اندازہ ہو گیا ہو گا کہ اسلامی سماج میں اظہار رائے کی آزادی اور تبادلہ خیال کی رسم کتنی گہری تھی اور اختلافی امور میں فیصلہ کرنے میں اس سے کتنی مدد ملتی تھی۔

حضرت عثمانؓ کا تاریخ ساز فیصلہ قرآن کریم کے مستند نئے تیار کرنا اور ہر علاقہ میں ان کی اشاعت ہے۔ یہ اقدام خاصے غور اور بحث و مباحثہ کے بعد عمل میں آیا۔ (۱۶)

آپ کے دور حکومت کی ایک خصوصیت یہ بھی ہے کہ اس دور میں اختلافات کا بازار گرم رہا۔

اس مقالہ کے موضوع کی نسبت سے نوٹ کرنے کی بات یہ ہے کہ حضرت عثمانؓ نے کبھی زبان بندی کی کوشش نہیں کی۔ ہر عام و خاص کو اپنی رائے کے اظہار کی پوری آزادی تھی۔ نہ تو منبر وعظ سے جہنم کا خوف دلا کر ان کی زبان بندی کی گئی نہ کسی کے پیچھے پولیس لگائی گئی۔ سب سے حساس معاملہ افسران حکومت کی تقری کا تھا۔ نہ صرف عوام کو بلکہ اکابر صحابہؓ کو بعض تقریوں سے اختلاف تھا۔ وہ خاموش نہیں رہے، مگر حضرت عثمانؓ نے ان کو ان وجہ سے باخبر کیا جو ان کے فیصلہ کا سبب بنی تھیں۔ یہاں اس مسئلہ کی تتفق ممکن ہے نہ مطلوب، دیکھنے کی بات یہ ہے کہ بنیادی آزادیوں کو سلب کرنے کا کسی کو خیال بھی نہیں آیا کیوں کہ اسلام میں انھیں سلب کرنے کی کوئی گنجائش نہیں۔ یہ بھی نوٹ کرنے کی بات ہے کہ ہر اختلاف دور ہونا انسان کے مقدار میں نہیں ہے۔ ہماری کوشش ہونی چاہئے کہ رفع اختلاف کے اسلامی طریقوں پر کاربند رہیں اور تنائج اللہ پر چھوڑ دیں۔ جو حکمران یا مصلحین اس حد سے آگے بڑھ کر مطلوبہ تنائج حاصل کرنے کی خاطر اسلامی اصول و آداب کی پرواف نہ کرتے ہوئے دوسرے انسانوں کو بنیادی انسانی حقوق سے محروم کرتے، آزادی رائے اور اظہار خیال سے روکتے اور تبادلہ خیالات پر قدغن لگاتے ہیں وہ اسلام پر ظلم کرتے ہیں۔ سیدنا عثمانؓ کے عہد کے ان حالات کا مطالعہ مستند تاریخی مراجع کی مدد سے کیا جاسکتا ہے۔ (۱۷)

چوتھے خلیفہ راشدہ، سیدنا علیؓ ابن ابی طالب کا دور بڑا مختصر اور پر آشوب رہا مگر اختلاف سے بننے کے معاملہ میں آپ نے جو نظری چھوڑی ہے وہ بہت اہم ہے۔ سب سے نازک مسئلہ خوارج کا تھا جو برع مخدود دینی بنیاد پر ایک انتہا پسندانہ موقف اختیار کیے ہوئے تھے۔ مسلمانوں کے درمیان اس بارے میں کہ ان کے ساتھ کیا برتابو کیا جائے مختلف رائے میں پائی جاتی تھیں مگر خلیفہ نے سمجھانے بچانے میں کوئی کسر نہ چھوڑی اور جس طریقہ پر آپ عمل پیرا رہے اس کی جھلک ذیل کے واقعہ میں دیکھی جاسکتی ہے:

ایک مرتبہ پانچ خارجی ان کے پاس گرفتار کر کے لائے گئے جو علی الاعلان ان کو گالیاں دے رہے تھے اور ان میں سے ایک برسراں کہہ رہا تھا کہ خدا کی قسم میں علیؓ کو قتل کر دوں گا۔ مگر حضرت علیؓ نے ان سب کو چھوڑ دیا اور اپنے آدمیوں سے فرمایا کہ ان کی بد زبانی کا جواب تم چاہو تو بد زبانی سے دے لو، مگر جب تک وہ عملًا کوئی باغیانہ کارروائی نہیں کرتے، محض زبانی مخالفت کوئی ایسا جرم نہیں ہے جس کی وجہ سے ان پر ہاتھ ڈالا جائے۔ (۱۸)

عہد خلافت راشدہ سے آگے بڑھنے سے پہلے اس نکتہ پر توجہ مرکوز کرنا مفید ہو گا کہ آزادانہ رائے

قائم کرنے والوں کے اظہارِ رائے اور ان کی آراء سے مشاورت کے ذریعہ استفادہ میں کیا حکمت پوشیدہ ہے۔ مجھے پیش آمدہ مسائل میں ایک اہم غصہ معلومات کا ہے۔ ایسے مسائل میں سابق تجربہ نہیں ہوتا جو رہنمائی کر سکے۔ قدرتی طور پر ایسی معلومات جن سے فیصلہ میں مدد مل سکے ہر فرد کو یکساں میسر نہیں ہوتیں۔ آزادانہ رائے قائم کرنے والوں کے مشوروں کی روشنی میں کیے جانے والے فیصلے کا سماجی فائدہ یہ ہے کہ جو معلومات مختلف افراد کے پاس الگ الگ ہوں ان سے استفادہ کا موقع مل جاتا ہے۔ آج جب کہ معلومات کی اہمیت پر بڑا علمی کام ہو چکا ہے یہ بات اہم نہیں لگتی مگر اس کا ادراک اسلام کو بھی تھا۔ اہن قسم نے حاکم کے لئے رعیت سے مشاورت کے فائدے گناتے ہوئے ایسی مصلحت جانے کے لیے جس سے واقفیت ان میں سے صرف بعض لوگوں تک محدود ہو، کوئی بھی شمار کیا ہے۔ (۱۹)

اسی کتاب میں ایک دوسرے موقع پر وہ مؤمن کی ذمہ داری ان الفاظ میں بیان کرتے ہیں: پس واجب یہ ہے کہ حق جانے کی طلب ہو اور اس تک پہنچنے کی ہر ممکن کوشش کی جائے۔ کیوں کہ اللہ تعالیٰ نے اپنے بنوؤں پر لازم کیا ہے کہ استطاعت کے مطابق اس کا تقویٰ اختیار کریں۔ اللہ کے تقویٰ کا مطلب ہے جو اس نے کرنے کو کہا اسے کیا جائے اور جس سے منع کیا اس سے دور رہا جائے۔ اس لئے ضروری ہے کہ بندہ معلوم کرے کہ اس نے کیا کرنے کا حکم دیا ہے تاکہ اسے بجا لائے اور کس بات سے روکا ہے تاکہ اس سے بچا رہے اور یہ بھی جاننا ضروری ہے کہ کن باتوں کی اجازت ہے تاکہ (چاہے تو) انھیں کر سکے۔ ظاہر ہے کہ یہ جاننا یک گونہ اجتہاد اور حق کی تلاش اور اندازہ کے بغیر ممکن نہیں۔ (۲۰)

ظاہر ہے اس تلاش حق میں کامیابی ہر فرد معاشرہ کے نصیب میں یکساں نہ ہو گی۔ مگر مشاورت پورے سماج کو ان تمام افراد کے نصیب سے فائدہ پہنچانے کا طریقہ ہے اور اسلام نے ہمیں اسی کی تعلیم دی ہے۔ اہن تیمیہ نے خوب لکھا ہے:

اب جسے اللہ سبحانہ تعالیٰ نے اس بات کی طرف رہنمائی کی کہ حق اختیار کرے چاہے وہ جہاں بھی ملے اور جس کے پاس سے ملے..... تو ایسا آدمی سب سے بڑا عالم اور سب سے ٹھیک راستے پر قائم اور سب سے اچھے موقف کا حال قرار پائے گا۔ ایسے لوگوں کے درمیان جب اختلاف واقع ہوتا ہے تو یہ اختلاف رحمت اور ہدایت ثابت ہوتا ہے، یہ لوگ ایک دوسرے کی تائید و حمایت کرتے ہیں اور ان کا ساتھ دیتے ہیں۔ دراصل یہ اس تعاون اور باہم مل کر غور و فکر کرنے میں داخل ہے

جس سے انسان نہ اپنے دینی امور میں مستغفی ہو سکتے ہیں نہ دینی امور میں۔ (ان کے لئے ضروری ہے کہ) رائے قائم کریں، ایک دوسرے کی آراء کو جانیں اور ان پر غور کریں اور آپس میں مشورہ کریں اور سوچیں کہ صحیح فیصلہ تک پہنچنے کے لیے کیا اسباب و سائل درکار ہوں گے۔ چنانچہ ہر ایک اپنے نتائج فکر سامنے لائے اور اس کی بصیرت نے جو روشنی عطا کی ہو اس کو پیش کرے۔ (۲۱)

بڑی اہم بات کہی گئی کہ آزادانہ رائے قائم کرنا، اپنی رائے کا بے مہابہ اظہار اور تبادلہ خیالات دراصل تقویٰ کا تقاضا ہے اور مشورہ کے ذریعہ اختلافات کا حل چاہنا اس تعاون باہمی کا تقاضا ہے جسے مومن کا طریق زندگی بتایا گیا ہے، اللہ تعالیٰ فرماتے ہیں:

﴿المُؤْمِنُونَ وَالْمُؤْمِنَاتُ بَعْضُهُمُ اولِيَاءُ وَبَعْضُهُمْ بَعْضٌ﴾ (۲۲)

مومن مرد اور مومن عورتیں ایک دوسرے کے مدگار ہوتے ہیں۔

﴿وَتَعَاوُنُوا عَلَى الْبَرِّ وَالتَّقْوَى﴾ (۲۳)

اور بھلائی اور پرہیزگاری کے کاموں میں ایک دوسرے کے ساتھ تعاون کرو۔

مسلمانوں کی شروع کی نسلوں کو ان حقائق کا پورا شعور تھا کیوں کہ نبی ﷺ نے جن لوگوں کی تربیت کی تھی ان کے تربیت یافتہ لوگ اس فیض کو عام کرتے رہے۔ بعد میں سیاسی مصالح اور گروہی مفادات نیز قبائلی عصوبیتوں کا اثر بڑھتا گیا اور بنیادیوں آزادیوں کو سلب کرنے کا سلسلہ شروع ہوا تو خوف اور طمع نے آزادی فکر، بلا تکلف اظہار رائے، کھلے عام تبادلہ آراء کے اسلامی طریقوں میں کمزوری کا مظاہرہ ہونے لگا۔ عوام کیا خواص کے لیے بھی سیاسی امور میں زبان کھولنا دشوار ہو گیا۔ سیاسی امور میں فیصلے اب مشاورت کی بجائے حکمران مصاحبوں خاص کی مدد سے کرنے لگے جن پر کھلے عام تنقید کی بھاری قیمت چکانی پڑتی۔ چنانچہ خلافت راشدہ کی جاری کردہ رسم رفتہ بدلتی اور ملوکیت نے اسلامی سماج کو اس کی اہم خصوصیت سے محروم کر دیا۔ مگر خدا کا شکر ہے کہ اس مخصوص دائرة میں جو آگے چل کر فقہ کھلایا ایسا نہیں ہوا۔ عبادات اور معاملات کے بیشتر مسائل میں آزادانہ اظہار رائے، تبادلہ خیالات اور یک گونہ اجتماعی طریق فیصلہ رائج رہا۔ دوسری، تیسرا اور چوتھی صدی ہجری میں غور و فکر اور بحث و نظر کے معداد حلقہ کوفہ، مدینہ بغداد، دمشق، قاہرہ وغیرہ شہروں میں نمودار ہوئے اور پھلو لے۔ ان کے بارے میں تفصیل کا یہاں موقع نہیں۔ توجہ طلب بات یہ ہے کہ فکر و نظر کے ساتھ اختلاف کا بازار بھی گرم رہا۔ بڑے بڑے بزرگان دین جن کی آج ہم یکسان عزت کرتے ہیں ایک دوسرے کی آراء سے اختلاف کرتے اور ان پر کھلے عام تنقید کرتے۔ نہ تو کوئی اس کا برا مانتا نہ اسے دبانے کی کوشش کرتا۔ یہی نہیں، مختلف مذاہب فقہ مختلف فیصلے کرتے اور ان پر

بنجے رہتے مگر ایک دوسرے کو گمراہ نہ قرار دیتے۔ لوگوں کو اپنے خلوصِ نیت پر اعتماد تھا اور اللہ پر بھی بھروسہ تھا کہ وہ دلوں کے حال سے واقف ہے۔ اس کی جزا و سزا کا مدار صرف ظاہر پر نہیں۔

قاریٰ کے لیے یہ بات دلچسپی کا باعث ہو گی کہ بڑے بڑے فقهاء ایک دوسرے سے نہ صرف علی الاعلان اختلاف کرتے رہے بلکہ اس اختلاف پر بنی کتابیں بھی لکھتے رہے، مثال کے طور پر:

الرَّدُّ عَلَى سَيِّرِ الْأَوْزَاعِيِّ لَابْنِ يُوسُفِ يَعْقُوبِ بْنِ إِبْرَاهِيمَ

الرَّدُّ عَلَى أَبِي حَنِيفَةِ لَابْنِ بَكْرٍ بْنِ أَبِي شَيْبَةِ

الرَّدُّ عَلَى مُحَمَّدِ بْنِ الْحَسَنِ الشَّيْبَانِيِّ لِلَّامَامِ الشَّافِعِيِّ

بات یہ ہے کہ اختلاف سے ڈرنا اسلامی سماج میں نسبتاً بعد کی پیداوار ہے اور اس کی کمزوری کی علامت ہے۔ قرن اول میں اسے ایک نازل چیز سمجھا جاتا تھا، کیوں کہ خود نبی ﷺ نے یہی سمجھایا تھا: عطاء ابن یسیار ابوسعید خدریؓ سے روایت کرتے ہیں کہ انہوں نے کہا: دو آدمی سفر کے لیے چلے، نماز کا وقت آ گیا اور ان کے پاس پانی نہیں تھا۔ دونوں نے پاک مٹی سے تمیم کیا اور نماز ادا کی۔ پھر وقت ختم ہونے سے پہلے ہی ان کو پانی دستیاب ہو گیا۔ ان میں سے ایک صاحب نے وضوء کیا اور نماز دوبارہ پڑھی، مگر دوسرے نے نماز نہیں دھرائی۔ پھر دونوں رسول اللہ ﷺ کے پاس آئے تو ان سے اس بات کا ذکر کیا۔ آپؐ نے ان سے جس نے نماز نہیں دھرائی تھی فرمایا: تم نے سنت کے مطابق کام کیا یعنی فرض شرعی پورا ہو گیا اور تمہاری نماز ادا ہو گئی۔ دوسرے آدمی سے جس نے وضوء کر کے نماز دھرائی، آپؐ نے فرمایا: تمھیں دوبار اجر ملے گا، یعنی حکم پر دوبار عمل کرنے کے عوض۔ (۲۳)

اگر سیاسی اور سماجی امور میں اوپر سے کیے گئے فیصلے تھوپنے کا رواج ملکیت کے ساتھ آیا تو روزمرہ معاملات اور فقیہی مسائل میں زبان بندی، تقليد اور انفرادی آراء اور ان پر تبادلہ خیال سے عموم کی محرومی بھی قرون اولیٰ کے طور طریقوں سے ایسا انحراف تھا جو وقت، علاقائی اور گروہی مفادات و مصالح کی دین معلوم ہوتا ہے۔ ظاہر ہے کہ یہ تبدیلی رفتہ رفتہ آئی۔ گزشتہ پانچ سو سال میں اسلامی سماج کا جو حال رہا وہ اس سے پہلے کے پانچ سو سالوں میں آئی تبدیلی کا نتیجہ تھا۔ پہلے جابر اور زیادہ تر دین سے غافل اور بے بہرہ مسلمان حکمرانوں کی دخل اندازی سے بچانے کے لیے اجتہاد کا دروازہ بند کیا گیا پھر یوروپین اقوام کی سامراجی حکمرانی کے دور میں دفاعی اقدام کے طور پر نئی سوچ پر تالے لگے اور قدیم سے واپسی اور وفاداری مدار دین داری قرار پائی۔ مگر میسویں صدی

عیسوی۔ چودھویں صدی ہجری کے آتے حالات بدلتے گے۔ ایک طرف تو وہ قومیں نہ رہیں یا مائل بہ زوال ہوئیں جن سے دفاع کے لیے عام غور و فکر اور تبادلہ خیالات کے ذریعہ فیصلہ تک پہنچنے کی اصل اسلامی ریت بدلتی تھی اور دوسری طرف نئے مسائل درپیش ہوئے، بلکہ نئے مسائل کا ایسا سیلاپ آیا جس نے آخر کی صدیوں میں اختیار کی گئی روشن پر قائم رہنا ناممکن بنا دیا۔ جیسا کہ ہم اس سے پہلے ایک مقالہ میں بتا چکے ہیں (۲۵) اسلامی سماج اب زوال کی صدیوں کے فکری جمود، سیاسی امریت یا دینی چودھراہٹ پر مبنی طریق فیصلہ کے دلدل سے نکل کر اپنی اصل ڈگر کی طرف واپس آ رہا ہے۔ یہ عمل کم سے کم سوال سے جاری ہے۔ اب اہم سوال یہ ہے کہ کیا اس بازیافت کی رفتار ان چیلنجوں کا ساتھ دے رہی ہے جن سے امت کو سامنا ہے؟ اگر نہیں تو اسلامی طریق فیصلہ کی بجائی کا عمل تیز تر کرنے کے لیے کیا کرنا چاہیے؟

یہ مقالہ نگار اپنی بعض دوسری تحریروں میں اس موضوع پر کچھ روشنی ڈال چکا ہے (۲۶) یہاں اس کے اعادہ کی ضرورت نہیں۔ اس سے زیادہ ضرورت اس بات کی ہے کہ گزشتہ ایک سو سال کی نسبت آج مسلمانوں کی صورت حال میں جن نئے عوامل کو دخل ہے ان پر توجہ مرکوز کی جائے تاکہ سوال سے جاری تداہیر کو دھراتے رہنے کی بجائے ایسے نئے اقدامات بھی کیے جاسکیں جن میں بدلتے حالات کا پورا لحاظ رکھا گیا ہو۔

خوش آئند حالات

ایک بات جس میں تیزی سے فرق آیا ہے وہ معلومات کی سہل الوصولی اور ذرائع ابلاغ کی ارزانی و فراوانی ہے۔ یہ ایک ایجادی تبدیلی ہے۔ اس نے یہ ممکن بنا دیا ہے کہ ہر خاص و عام پیش آمدہ مسائل سے واقف ہو سکے، اس کے مالہ و ماعلیہ پر غور کر سکے اور اس پر بحث مباحثہ میں حصہ لے سکے۔

دوسری خوش آئند بات امت کی وسیع آنغوш میں ایک ایسے اضافہ کی ہے جو اپنی فکری توانائی اور ماذی وسائل میں امت کے پرانے روایتی عناصر پر فوکیت رکھنے کے سبب نئے غور و فکر میں زیادہ حصہ لے سکتا ہے۔ تقریباً دو کروڑ مسلمان یورپ، شمالی اور جنوبی امریکا اور آسٹریلیا میں رہتے ہیں۔ ان کے درمیان آج روایتی انداز میں پڑھے اور تربیت یافتہ علماء دین کی تعداد براۓ نام ہے مگر ایسے دانشوروں کی تعداد تیزی سے بڑھ رہی ہے جن کی اسلام سے وابستگی اور وفاداری کسی دوسرے سے کم نہیں۔ ان میں ایک بڑی تعداد عربی داں لوگوں کی ہے نیز ان کے درمیان عام خواندگی کی شرح

تقریباً صد فی صد ہے۔ نئے پیش آمدہ مسائل جو پوری دنیاء اسلام میں زیر بحث ہیں ان میں سے اکثر سے ان کو روز مرہ واسطہ ہے۔ چوں کہ نئے غور و فکر میں مقاصدِ شریعت سے آگاہ جدید تعلیم یافہ لوگوں کو بھی بھر پور حصہ لینا ہے اس لیے آئندہ اس عصر کی اہمیت بڑھتی جائے گی۔

تیسری بات یہ ہے کہ نئے مسائل میں وہ بھی شامل ہیں جن کا تعلق یورپ امریکا وغیرہ سے دنیاء اسلام کے تعلقات، صرف سیاسی، سماجی اور معاشری ہی نہیں دعوتی تعلقات سے بھی ہے۔ خیال یہی ہے کہ ایسے مسائل کا دائرة بڑھتا جائے گا۔ امت کا نو خیز مغربی بازو مغرب سے مکالمہ اور مفاہمت میں مددگار ہو سکتا ہے۔ ان کے اس روول role کی اہمیت اس لیے بھی زیادہ ہے کہ اس میں سیاسی اقتدار اور علاقائی مفادات اس طرح حائل نہ ہو سکیں گے جس طرح وہ مسلمان ملکوں کے پاؤں کی زنجیر بن جاتے ہیں۔

ایک جاذب توجہ واقعہ مشرق سے آنے والی وہ روشنی ہے جو اسلامی افت پر ابھرنے والے نئے ستاروں سے آنا شروع ہوئی ہے۔ ہماری مراد ملیشیا، انڈونیشیا وغیرہ جنوبی مشرقی ایشیا کے ممالک میں ہونے والی ڈنی اور عملی کاوشوں سے ہے۔ ابھی ان کا اظہار زیادہ تر اقتصادی اور سیاسی میدانوں میں ہو رہا ہے، مگر ان کی تازگی اور ان کا نیا پن پورے عالم اسلامی پر اثر انداز ہو کر رہے گا۔

صدیوں کی گہڑی عادت کے سبب عالم اسلامی میں خصوصاً ان ممالک میں جو شورائی طریق فیصلہ، عوام کی شرکت سے انتظام و النصرامِ مملکت، اور اظہار رائے اور آزادی اجتماع وغیرہ سے محروم ہیں، زندگی کے ہر دائرة میں ضابطہ بندی کا زور ہے۔ چنانچہ نئے اجتہاد اور پیش آمدہ مسائل پر غور و فکر اور تبادلہ آراء کے ذریعہ فیصلوں تک پہنچنے کے عمل کو بھی وہ آزادی میسر نہیں ہے جو دوسری تا پوچھی صدی ہجری میں میسر تھی۔ ہمیں یہ سمجھنا ہو گا کہ ضابطہ بندیوں میں ہمیشہ پھیلاوہ کا رمحان پایا جاتا ہے اور یہ کہ نئی فکر نئے حل اور نئی راہیں نکالنے کے عمل کو قید و بند راس نہیں آتی۔ ہمیں اس ماؤں پر بھروسہ کرنا ہو گا جو اسلام کی ابتدائی صدیوں میں پایا گیا۔ اس میں کوئی شبہ نہیں کہ افراد کو آزادانہ سوچنے اور تبادلہ خیالات کی دعوت دینے میں کچھ خطر risk مضمرا ہے۔ اس کے نتیجے میں طرح طرح کے خیالات سامنے آئیں گے، ان پر بحث مباحثہ میں بڑا وقت لگے گا، اہل علم کا بڑا وقت ضائع ہو گا کیوں کہ گماں غالب یہی ہے کہ ان نئے افکار میں سے اکثر غلط اور لا حاصل ثابت ہوں گے۔ کچھ لوگ سوچ سکتے ہیں کہ وہ صورت حال اس سے بہتر ہے جو صدیوں سے قائم چلی آ رہی ہے، یعنی نئے پیش آمدہ مسائل میں اجتہاد کی کوشش کو امت کے علماء اور فقہاء کا کام قرار دیا جائے اور باقی

لوگوں کو اس بات پر قانون رکھا جائے کہ ان کا کام سعی و طاعت ہے۔

یہ سوچ درست نہیں۔ اس کی پہلی غلطی یہ ہے کہ یہ مسلمانوں کو ایک ایسے عمل میں شرکت سے محروم کرنا چاہتی ہے جس میں حصہ لینا ان کا صرف حق نہیں بلکہ ان کی ذمہ داری ہے، جیسا کہ اوپر دیئے گئے اقتباسات سے ظاہر ہے۔ دوسری غلطی یہ امید رکھنا ہے کہ جمہور امت کی فعال شرکت کے بغیر دینی درس گاہوں سے فارغ علماء اور فقهاء مسائل زمانہ سے نہ سکیں گے۔ رہا یہ تجربہ کہ علماء اور فقهاء کو حسب ضرورت جدید علوم کے ماہرین کی رائیں سننے کا موقع ملتا رہے تو کام چل سکتا ہے، تو واقعہ یہ ہے کہ اس سے کام نہیں چل رہا ہے (۲۷)۔ اس طرز فکر کا تیسرا نقصان یہ ہے کہ اس سے متاثر ہو کر مخاطب افراد تو پہنچے ہٹ جائیں گے مگر ان لوگوں کی اجتہادی کوششوں پر اس کا کوئی اثر نہیں پڑے گا جو موجودہ زمانہ کے علماء اور فقهاء کے کام سے مطمئن نہیں اور زمانہ کے دباؤ کے تحت نئی سوچ کے عمل میں کافی آگے جا پچے ہیں۔ اس غیر متوازن فضا سے وہ فضا زیادہ اچھی رہے گی جس میں دین دار و پرہیزگار لوگ بھی نئے اجتہادی عمل میں بھرپور حصہ لیں۔ چوتھی غلطی مبالغہ آرائی ہے۔ ہم سو سال سے اس صورتِ حال سے دوچار ہیں۔ امت کو اپنے افراد کی اجتہادی کوششوں سے کیا نقصان پہنچا؟ آخری اور اہم ترین بات یہ ہے جو قیمت ہمیں لا تعداد نئے افکار کو بحث و نظر کے بعد روکنے میں لگے وقت کی شکل میں ادا کرنی ہو گی اس کے عوض جو متاع بے بہا حاصل ہونے کی امید ہے اسے حاصل کرنے کا اس عمل تفکر و مناظرہ کے علاوہ کوئی اور راستہ نہیں ہے۔ دوسری سے چوتھی صدی تک جاری رہنے والے عمل، جس کے سہارے امت آج ہزار سال سے جی رہی ہے، اس عمل کی بھی یہی کیفیت تھی۔ جس خطر کا آج اندیشہ ظاہر کیا جاتا ہے وہ فی الواقع پیش آیا، مگر اللہ تعالیٰ کی سنت کے مطابق مفید اور کارآمد کو بقاء و استمرار نصیب ہوا اور باقی افکار و آراء تاریخ کی نذر ہوئے:

﴿فَإِنَّمَا الْزِبْدَ فِي ذَهَبٍ وَّ أَمَّا مَا يَنْفَعُ النَّاسُ فَيَمْكُثُ فِي الْأَرْضِ﴾ (۲۸)

جو جھاگ ہے وہ اڑ جایا کرتا ہے اور جو چیز انسانوں کے لیے نافع ہے وہ زمین میں ٹھہر جاتی ہے۔

اسلامی تاریخ سے سبق لیتے ہوئے یقین کے ساتھ کہا جا سکتا ہے کہ مسلمانوں کو نئے حالات میں نئی سوچ سے نقصان نہیں پہنچے گا بلکہ نہ سوچنے اور حرکت میں نہ آنے سے نقصان کا اندیشہ ہے۔ ہمارا اصل مسئلہ یہ ہے کہ مسلمان فرد، مرد اور عورت، مسلمان گھرانے، محلے، مسجدیں، مدرسے، اسکول، کالج، یونیورسٹیاں، مسلمانوں کی دینی، سیاسی یا سماجی تنظیموں سب کی فضا غور و فکر، بحث اور جرح

و تقييد، اختلاف اور رزو کد، اور فی الجمله نئي سوق کي بہت افزائي نہیں کرتی بلکہ اس سے ڈرتی ہے، اس کو دبانے کی کوشش کرتی ہے۔ بسا اوقات ہمارے بزرگ اپنی اس روشن کے لیے ماضی کے کچھ ایسے مقولات اور اقدامات کا حوالہ دیتے ہیں جو مخصوص حالات اور محدود وقت کے لیے تھے۔ اب نہ وہ حالات رہے نہ وہ زمانہ۔ ضروری ہے کہ ہم خود اپنے حالات کا تجزیہ کریں، اپنے زمانہ کو سمجھیں اور ہدایاتِ الٰہی اور اسوہ نبویٰ کی روشنی میں اپنا لائچہ عمل خود متعین کریں۔

آئین نو سے ڈرنا، طرز کہن پا آڑنا منزل یہی کٹھن ہے قوموں کی زندگی میں

خلاصہ کلام

جن حالات سے ہم گزر رہے ہیں ان میں مقاصدِ شریعت کے فہم و تطبیق میں اختلاف ہونا ایک نارمل بات ہے، اس پر تشویش کی ضرورت نہیں۔ ایسی صورت حال نادر نہیں، پہلے بھی ایسا ہوا اور آئندہ بھی ایسا ہو گا۔ اسلام نے ہمیں اس صورتِ حال سے عہدہ برآ ہونے کا طریقہ بتایا ہے۔ پہلا قدم یہ ہے کہ ہدایتِ الٰہی سے ہر مسلمان مرد اور عورت کا بلا واسطہ رشتہ بحال کیا جائے۔ دوسرا قدم یہ ہے کہ ہر فرد یہ جانے کی کوشش کرے کہ اسلام کا تقاضا کیا ہے، خدا کی مرضی کس میں ہے۔ تیسرا قدم یہ ہے کہ جو اس کی سمجھ میں آئے اس کو دوسروں کے سامنے بھی رکھے، ان کی رائے لے، اس پر غور کرے اس کے بارے میں رائے ظاہر کرے۔ اس عام غور و فکر کو رسی اور غیر رسی مجالس اور اداروں سے بھی گزرنما ہو گا۔ اس میں ویب پر بھی مذاکرے ہوں گے اور مساجد میں بھی منبر سے ان پر اظہارِ خیال کیا جائے گا۔ ان باتوں کا چرچا گھروں میں بھی ہو گا اور بازاروں میں بھی۔ وقت گزرنے کے ساتھ آراء میں تقارب اور ارتکاز نمودار ہو گا۔ ایسے اجتماعی امور جن میں ایک ملک میں ایک ہی فیصلہ ممکن ہے، ان میں شورائی طریقہ فیصلہ سے لائق نفاذ حکم تک پہنچا جا سکے گا۔ جن افراد کی رائے فیصلہ سے مختلف رہی ہو گی انھیں بھی اس کی پابندی میں تردد نہ ہو گا کیون کہ وہ جانتے ہوں گے کہ وہ اپنی رائے کے مطابق فیصلہ کرانے کی کوشش جاری رکھ سکتے ہیں۔ رہے انفرادی مسائل جن میں مختلف افراد کے مختلف ملک اختیار کرنے میں نہ کوئی اشکال ہے نہ مضرر، تو پہلے کی طرح لوگ آزاد ہوں گے اور رفتہ رفتہ ان کا عمل چند راہیں منتخب کر لے گا۔ انفرادی اور ملکی سطح کے علاوہ دوسری سطحیں بھی ہیں جن پر فیصلہ ہو رہے ہیں۔ ماحولیاتی تلوث اور global warming جیسے مسائل عالمی سطح پر فیصلہ چاہتے ہیں۔ اسی طرح بعض مسائل علاقائی سطح پر اور بعض مقامی آبادیوں کی سطح پر مفاهیم کے طالب ہو سکتے ہیں۔ اصولی بات یہ ہے کہ جس فیصلہ سے جن لوگوں کے مفادات

و مصالح وابستہ ہوں ان پر کسی فیصلہ تک پہنچنے کے عمل میں ان سب کو، بالواسطہ یا بلا واسطہ، شرکت کا موقع مانا چاہیے۔

جیسا کہ ہم پہلے اشارہ کر چکے ہیں، اکثر مسائل میں متعلقہ مقاصدِ شریعت کی پیچان، لفظی اور اصولی سلطھ پر، آسان ہوتی ہے۔ ہر خاص و عام اسے سمجھ سکتا ہے۔ مشکل تب پیش آتی ہے جب کہ مقاصدِ شریعت کے مکنہ طریق حصول کے نتائج اور عواقب جانے کی کوشش کی جاتی ہے۔ یہی مرحلہ ہے جس میں ماہرین فن، سائنسی اور سماجی علوم پر عبور رکھنے والے علماء اور صنعت و تجارت نیز بُرنس میجنٹ اور پلک ایڈنٹریشن وغیرہ کا تجربہ رکھنے والوں کی فعال شرکت کے بغیر صحیح نتیجہ تک پہنچنا ممکن نہیں۔ چون کہ ان تمام امور کا تعلق نئے عوامل اور ان کے مستقبل میں پیش آئنے والے اثرات سے ہے اس لیے ماضی کا فتحی لڑپر زیادہ رہنمائی نہیں کر سکتا۔ آئندہ ہم یہ جانے کی کوشش کریں گے کہ فی الحال ایسے مسائل کے بارے میں کیا ہو رہا ہے، کیا آراء سامنے آ رہی ہیں، رائے دینے والے کون ہیں اور اگر کسی سلطھ پر کوئی فیصلے کیے گئے تو ان فیصلوں تک پہنچنے کا طریقہ کیا رہا، ان کی قبولیت کا درجہ کیا رہا، وغیرہ۔

امید ہے کہ اس مطالعہ کے نتیجہ میں ہم مقاصدِ شریعت کی روشنی میں حکم شرعی تک پہنچنے کے عمل کو زیادہ بہتر طور پر سمجھ سکیں گے۔

حوالہ جات

- ۱۔ ملاحظہ ہو: مقاصدِ شریعت کی پیچان اور تطبیق میں عقل و فطرت کا حصہ، فکر و نظر، اسلام آباد، جلد ۲۳، شمارہ ۳، ۲۰۰۶ء، صفحات۔ ہندوستان میں یہ مقالہ بحث و نظر، دہلی اور ترجمان دارالعلوم، دہلی میں شائع ہوا ہے۔
- ۲۔ ایسی مثالیں خود نبی ﷺ کے عہد مبارک میں ملتی ہیں۔ شروع میں آپ نے فرمایا تھا کہ قربانی کا گوشت ذخیرہ نہ کیا جائے، بلکہ ایام تشریق میں ہی خود کھا کر اور دوسروں میں تقسیم کر کے ختم کر دیا جائے، بعد میں آپ نے ذخیرہ کرنے کی اجازت دے دی۔ حضرت عمرؓ نے مؤلفۃ القلوب کو زکوٰۃ میں سے مال دینا بند کر دیا۔ حضرت عثمانؓ نے ضروری قرار دیا کہ کوئی کسی کا گم شدہ اونٹ پائے تو اسے لا کر حوالہ کرے، چھوڑ نہ دے، جیسا کہ نبی کریم ﷺ نے فرمایا تھا۔
- ۳۔ القرآن، الشوری، ۲۸
- ۴۔ القرآن،آل عمران، ۵۹
- ۵۔ القرآن، البقرہ، ۳۳۳
- ۶۔ داری: مندرجہ کتاب المحتفہ محدث جو والہ لیزر ڈسک، موسوعۃ الحدیث الشریف، ص ۹۹۱۔
- ۷۔ ابن ماجہ، سنن - حدیث نمبر ۳۲۷، کتاب الادب، باب المستشار مؤمن
- ۸۔ ابن ماجہ، سنن - حدیث نمبر ۵۳۷۔ کتاب الادب، باب المستشار مؤمن

- ٩۔ ترمذی، سنن۔ حدیث نمبر ۹۰۰۳۔ کتاب الجہاد عن رسول اللہ، باب ماجاء فی المشورہ
- ۱۰۔ مند امام احمد؛ حدیث نمبر ۶۸۲۱؛ ۶۸۲۱۔ کتاب باقی مند المکثرین۔ ملاحظہ ہو: (www.al-islam.com)
- ۱۱۔ ابن قیم: زاد المعاد، جلد ۳، صفحہ ۱۳۷-۱۸۰، فصل فی غزوۃ احمد۔ بحوالہ (www.al-islam.com) اور اسی ویب سائٹ پر، ابن حشام: سیرۃ النبی، جلد ۲ صفحہ ۳۶-۳۷ (مشاورۃ الرسول القدوس فی الخروج او البقاء)
- ۱۲۔ ملاحظہ ہو سیرت ابن حشام، جلد ۲
- ۱۳۔ نیز ملاحظہ ہو، خالد اسماعیل نایف الحمدانی: الجندر التاریخی للشوری وتطبیقاتها فی عصر النبوة والخلافة الراشدہ. الدراسات الاسلامیة، اسلام آباد، جلد ۳۸، عدد ۲۔ اپریل-نومبر ۲۰۰۳؛ صفحات ۲۲-۲۳
- اس موضوع پر مزید روشنی کے لیے ملاحظہ ہو، توفیق الشاوى: فقه الشوری والا مستشارہ. قاهرہ، دار الوفاء للطباعة والنشر والتوزیع. ۱۹۹۲
- ۱۴۔ اراضی عراق وشام کے بارے میں مشاورت کی تفصیلات تاریخ کی کتابوں میں مل جائیں گی۔ نیز ملاحظہ ہو محمد نجات اللہ صدیقی: اسلام کا نظام محاصل، ترجمہ کتاب الحراج۔ قاضی ابویوسف۔ کراچی، مکتبۃ چراغ راہ۔ لاہور، اسلامک پبلیکیشنز، ۱۹۶۶۔ صفحات ۱۷۰-۱۷۹۔ اور محمد نجات اللہ صدیقی، اسلام کا نظریہ ملکیت۔ باب ۱۱، ج۔ دہلی مرکزی مکتبہ اسلامی پبلیکیشنز اور لاہور، اسلامک پبلیکیشنز
- ۱۵۔ مند امام احمد، حدیث نمبر ۸، کتاب مند العترة المبتشرہ بالجنة باب اول مند عمر بن الخطاب۔ بحوالہ موسوعۃ الحدیث الشریف۔ ص ۹۹۱-۹۹۲
- ۱۶۔ بخاری: صحیح، حدیث نمبر ۶۰۶۳۔ فضائل القرآن اور ترمذی: سنن، حدیث نمبر ۹۰۳۔ تفسیر القرآن عن رسول اللہ، و من سورة التوبہ۔ بحوالہ (www.al-islam.com)۔
- ۱۷۔ ملاحظہ ہو، سید ابوالاعلیٰ مودودی: خلافت وملوکیت، لاہور، ادارہ ترجمان القرآن، ۱۹۷۹ صفحہ ۱۰۹
- ۱۸۔ المبسوط للرسنی، جلد ۱۰، صفحہ ۱۲۵، مطبع السعادۃ، مصر، ۱۳۲۲ھ، بحوالہ خلافت وملوکیت، سید ابوالاعلیٰ مودودی، لاہور، ادارہ ترجمان القرآن، ۱۹۷۹، صفحہ ۱۰۲
- ۱۹۔ ابن قیم: زاد المعاد، جلد ۳ صفحہ ۲۰۳، بحوالہ لیزر ڈسک: مولفات الشیخ وتلمیذه، مرکز التراث لابحاث الحاسوب الالی۔ عمان-۱۹۹۹ء
- ۲۰۔ ابن قیم: زاد المعاد، جلد ۲ صفحہ ۲۳۰، بحوالہ لیزر ڈسک: مولفات الشیخ وتلمیذه، مرکز التراث لابحاث الحاسوب الالی۔ عمان-۱۹۹۹ء
- ۲۱۔ ابن تیمیہ: الصوائق المرسلة، جلد ۲، صفحات ۲۱۵-۲۱۵، بحوالہ لیزر ڈسک: مولفات الشیخ وتلمیذه، مرکز اتراث لابحاث الحاسوب الالی، عمان ۱۹۹۹ء
- ۲۲۔ القرآن، التوبہ، ۱۷
- ۲۳۔ القرآن، المائدہ، ۲
- ۲۴۔ ابو داؤد اورنسائی نے روایت کی۔ بحوالہ نیل الاولطار۔ ہم نے یہ عبارت، اختلاف الفقہاء، مصنفہ امام البیجعفر احمد بن محمد الطحاوی، ایڈ کردہ محمد صغیر حسن معصومی۔ نشر کردہ مسجد الجوث الاسلامیہ، اسلام آباد۔ ۱۹۷۱ء، جلد ۳، صفحہ ۳ سے نقل کی ہے۔
- ۲۵۔ مقاصد شریعت اور معاصر اسلامی فکر، وقائع اور امکانات۔ فکر و نظر، اسلام آباد، جلد ۲، شمارہ ۲، اکتوبر- دسمبر ۲۰۰۵

۲۴۔ ملاحظہ ہو: اکیویں صدی میں اسلام، مسلمان اور تحریک اسلامی، نئی دہلی، مرکزی کتبہ اسلامی پبلشرز، ۲۰۰۵؛ اسلام معاشیات اور ادب، خطوط کے آئینہ میں، علی گڑھ، ایجوکیشن بک ہاؤس، ۲۰۰۰، صفحات ۳۹۷-۳۹۸ اور تحریک اسلامی عصر میں، دہلی، مرکزی کتبہ اسلامی پبلشرز، ۱۹۹۵

۲۵۔ یہ بحث طویل ہے، چند باتوں کے لیے ملاحظہ ہو

پر www.siddiqi.com/mns

Shariah, Economics and the Progress of Islamic Finance: The Role of
Shariah Experts

Concept paper presented at Pre-Forum Workshop on
Select Ethical and Methodological Issues in Shari'a -Compliant Finance
SEVENTH HARVARD FORUM ON ISLAMIC FINANCE

Harvard Law School

Cambridge, Massachusetts, USA

Friday 21 April 2006

۲۶۔ القرآن، الرعد، ۱۷
